

# علمائے دیوبند کی خصوصیات و امتیازات

شیخ الحدیث حضرت مولانا سلیم اللہ خان صاحب

صدر وفاق المدارس العربیہ پاکستان

یکم اور دسمبر ۲۰۰۳ء کو باغ آزاد کشمیر میں جمعیت علمائے اسلام کی طرف سے خدمات علمائے دیوبند کے عنوان سے ایک کانفرنس منعقد کی گئی جس میں حضرت صدر وفاق المدارس مدظلہم بعض اعزاز کی وجہ سے شریک نہیں ہو سکے، حضرت نے اس کے لیے جو پیغام ارسال فرمایا وہ مولانا قاضی محمود الحسن صاحب رکن مجلس عالمہ دفاق المدارس نے کانفرنس میں پڑھ کر سنایا۔ ذیل میں وہ پیغام قارئین وفاق المدارس کے لیے شائع کیا جا رہا ہے۔

بسم اللہ الرحمن الرحیم

نحمدہ ونصلی علی رسولہ الکریم

میں سب سے پہلے ان علماء، منتظمین اور ذمہ داروں کو مبارکباد پیش کرتا ہوں جنہوں نے علمائے دیوبند کی دینی خدمات کو اجاگر کرنے اور عام مسلمانوں کو ان سے آگاہ کرنے کے لیے یہ عظیم الشان کانفرنس منعقد کی، کشمیر سے تعلق رکھنے والے نامور علماء کی اکثریت نے مادر علمی دارالعلوم دیوبند سے فیض حاصل کیا، ان میں ایک بڑی تعداد ان فضلاء کی ہے جنہوں نے اپنے علاقے کشمیر ہی میں آ کر بڑی وقیع دینی خدمات انجام دیں، یہاں دینی مدارس قائم کئے، قرآنی مکاتب کا جال بچھایا، عام مسلمانوں کو ان کے دین سے تعلق مضبوط رکھنے کے لیے ممبر و محراب سے صدا بلند کی، باطل فتنوں کا تعاقب کیا، اور سرکاری سطح پر نفاذ اسلام کے لیے کامیاب کوششیں کیں، یہ دارالعلوم دیوبند کے بزرگوں اور بانیوں کے خلوص و للہیت کا اثر و نتیجہ تھا کہ اللہ تعالیٰ نے یہاں سے نکلنے والوں کو دین اسلام کی وقیع خدمات کی توفیق بخشی اور دنیا کے مختلف خطوں میں ان کا فیض پھیلا یا۔ اس لیے ان بزرگوں اور اکابر کی خدمات کو بیان کرنے اور دین کے لیے ان کی مساعی اور جدوجہد کو واضح کرنے کے لیے اس طرح کے اجتماعات بہت مفید رہتے ہیں، اول تو اکابر علماء کا تذکرہ ویسے بھی بابرکت ہوتا ہے، دوسرے اس سے سننے والوں میں دین کا جذبہ اور اسلامی شعور تازہ ہو جاتا ہے

اکابر علمائے دیوبند کی چند خصوصیات و امتیازات یہ ہیں.....

ان کی پہلی خصوصیت یہ ہے کہ انہوں نے دین کا وہ راستہ اختیار کیا جو ”ما أنا علیہ و أصحابی“ کا مصداق ہے، وہ حقیقی معنی میں اہل السنۃ والجماعت ہیں، قرآن و حدیث اور اسلامی تعلیمات کی تشریح کے سلسلے

میں انھوں نے اسی صراطِ مستقیم کو اپنایا جس کی ٹھیک ٹھیک رہنمائی حضور اکرم صلی اللہ علیہ وسلم نے فرمائی اور جس پر حضراتِ صحابہ، تابعین اور اُسلاف امت چلتے رہے، دین میں انھوں نے خرافات کو جگہ نہیں دی، بلکہ ہر دینی معاملے میں وہ رسول اللہ صلی اللہ علیہ وسلم کی سنت اور حضراتِ صحابہ کے طریقے پر کاربند رہے۔

ان کی دوسری خصوصیت یہ ہے کہ انہوں نے دین کا جو بھی کام کیا، وہ اخلاص و اللہیت کی بنیاد پر کیا، اپنی ذات کی شہرت، یا دنیاوی غرض کے حصول کے لیے انہوں نے دین کا لیل استعمال نہیں کیا اور اسی وجہ سے اللہ سبحانہ و تعالیٰ نے ان کے کام کو دوام و استحکام بخشا، اخلاص کے بغیر دین کا جو کام ہوتا ہے، اسے پائیداری نہیں ملتی۔

ان کی تیسری خصوصیت اعتدال ہے، دینی امور، سیاسی معاملات، ذاتی تعلقات، اختلاف و اتفاق میں وہ ہمیشہ افراطِ تفریط سے بچتے رہے ہیں، انہوں نے نہ دینی امور میں بے جا تشدد کا راستہ اختیار کیا اور نہ ہی جواز و عدم جواز کے سلسلے میں ایسی چشم پوشی اور تفریط سے کام لیا جس کی شرعاً گنجائش نہ ہو، کچھ غالی اور تشدد دین نے ان پر مشرک ہونے کا الزام لگایا اور تفریط میں جتلا بعض لوگوں نے ان پر ”دہالی“ ہونے کی پھبتی کسی، لیکن علمائے دیوبند افراط و تفریط سے ہٹ کر ہمیشہ جادہ اعتدال ہی پر رہے، کئی مواقع پر علمائے دیوبند میں سیاسی معاملات و نظریات میں اختلاف بھی رہا، لیکن وہ اختلاف ہمیشہ حدود کے اندر رہا، ایک دوسرے کے مقام و مرتبہ کا خیال اور باہمی احترام پر اس سے کوئی حرف نہیں آیا، سیاسی اختلاف کی وجہ سے ایک دوسرے کو زیر کرنے، ایک دوسرے کی تحقیر کرنے اور طعن و تشنیع کرنے میں وہ کبھی جتلا نہیں ہوئے، حکیم الامت حضرت تھانویؒ اور شیخ الاسلام حضرت مدنیؒ کے درمیان سیاسی اختلاف تھا، لیکن ان کے باہمی احترام و محبت کے واقعات سب کو معلوم ہیں۔

ان کی چوتھی خصوصیت تعلق مع اللہ ہے، انھوں نے اللہ سبحانہ و تعالیٰ کے ساتھ اپنے معاملات کو درست رکھنے اور اللہ کے ساتھ خاص تعلق پیدا اور برقرار رکھنے میں کوتاہی نہیں برتی، بہت سے دینی اور دنیوی امور میں الجھ کر انسان اپنی اصلاح اور تزکیہ سے غافل ہو جاتا ہے، علمائے دیوبند کی یہ خصوصیت رہی کہ وہ تعلق مع اللہ پیدا کرنے کی فکر اور اپنی اصلاح و تزکیہ اور محاسبہ نفس سے کبھی غافل نہیں ہوئے۔

ان کی پانچویں خصوصیت یہ ہے کہ اکابر علمائے دیوبند نے مدارس اور مساجد سے اپنا ناطہ نہیں توڑا، وقتی طور پر دین کے مختلف شعبوں کے لیے وہ سرگرم رہے ہیں، مختلف قومی اور ملی تحریکوں اور ملکی سیاست میں بھی سرگرم حصہ لیا، لیکن مدرسہ، مسجد سے ان کا رابطہ کبھی منقطع نہیں ہوا، حضرت شیخ الہند، شیخ الاسلام حضرت مدنی، مفتی اعظم ہند مفتی کفایت اللہ، حضرت مولانا عبدالحق اکوڑہ خٹک، محدث العصر حضرت بنوری، حضرت مولانا مفتی محمود صاحب ..... ان سب اکابر علمائے مختلف تحریکوں اور قومی اور ملکی سیاست میں بقدر ضرورت بھر پور حصہ لیا اور کئی تحریکوں میں قیادت و سیادت کی زمام بھی ان ہی کے ہاتھوں میں رہی، لیکن دوسری طرف مسجد کے منبر و محراب اور مدرسہ کے مسند درس

و تدریس کو آخر وقت تک انہوں نے خیر باد نہیں کہا، بارہا ایسا ہوا کہ شیخ الاسلام حضرت مدنی نے رات کو کسی سیاسی جلسے کی صدارت فرمائی اور وہاں سے آتے ہی دارالعلوم میں بخاری شریف کے سبق کا اعلان ہوا اور بخاری شریف کا درس دینے میں مصروف ہو گئے..... مدرسہ کی چٹائیوں اور مسجد کے منبر و محراب ہی کا یہ اثر تھا کہ زرنگار ایوانوں کی ہیبت اور رعب ان کے دل پر طاری نہیں ہوا اور اپنی اصل منزل اور ہدف ان کی نظروں سے اوجھل نہیں ہوا۔

ان خصوصیات ہی کی تاثیر تھی کہ کسی تحریک میں ایک دو عالم بھی ہوتے تو سب کی نظریں ان پر ٹھہرتیں، پاکستان کی اسمبلی میں ایک زمانے میں حضرت مولانا عبدالحق، حضرت مفتی محمود اور حضرت غلام غوث ہزاروی یہ تین عالم ہوا کرتے تھے اور ان کے مقابلے میں بڑے پائے کے سیاست دان اور حکمران تھے لیکن کسی کا چراغ ان کے سامنے نہیں جلتا تھا، پوری اسمبلی پر ان کا رعب چھایا رہتا اور ان کا قائدانہ وزن محسوس کیا جاتا، اب انحطاط زمانہ کی وجہ سے چونکہ ان خصوصیات میں کمی آگئی ہے اس لیے اشخاص و علماء کا وہ وزن بھی نہیں رہا، ضرورت اس بات کی ہے کہ اکابر علمائے دیوبند کے یہ اوصاف و خصوصیات اپنے اندر کامل طریقے سے پیدا کرنے کی کوشش کی جائے۔

ہماری دعا ہے کہ اللہ تعالیٰ اس اجتماع کو بار آور بنائے، اس میں شریک ہونے والوں اور اس کے منتظمین کو اس اجتماع کی برکات سے مالا مال فرمائے اور علمائے دیوبند کے صحیح مسلک و مزاج کو سمجھنے اور اس پر چلنے کی توفیق عطا فرمائے۔

وصلی اللہ تعالیٰ علی خیر خلقہ محمد و علی آلہ و صحبہ اجمعین۔

## اعلان

وفاق المدارس کے امتحانات میں تمام درجات کے داخلے بشمول حفظ، یکم ربیع الاول سے تا ۱۵ ربیع الثانی سنگل فیس کے ساتھ ہوں گے جبکہ ۱۶ سے تا ۳۰ ربیع الثانی ڈبل فیس کے ساتھ داخلے ہوں گے، ۳۰ ربیع الثانی کے بعد بھیجے گئے داخلہ فارم قابل قبول نہیں ہوں گے۔